

OQBRA MINSIJA*Ta' NINU CREMONA*

X'imkien fil-qiegħ ta' sur fejn il-ħsieb ħadni
f'siegħa ta' djieg il-qalb fil-għabex kiebi
ilmaħt is-sigar taċ-ċipress imissu
mas-swied tas-sema.

Tixraf il fuq minn ħajt qadim xi ħagra
b'xi salib fuqha u b'dell ta' sigra wrajha
bħal ruħ li donnha gamet biex tittawwal
'l min ħaseb fiha.

Jidher mill-bwejba ta' ħadid immermer
xi qabar 'l hawn u 'l hinn bil-għatu mkisser
qalb il-ħaxix u l-ebda dawl ma jwennes
l-erwieħ minsija.

Hemm bla ma ssib l-imgħażqa li teqridha
flimkien ma' xeħt ir-riħ tirgħa l-ħafura;
l-għolliq ħonoq l-iklil u s-sardinella;
biss baqa' l-plejju

Jfewwaħ madwar l-oqbra, li minsija
mill-ħbieb u qraha ta' min iġhammar fihom,
ilhom li nsew il-ward u l-fwieħa tagħhom
minn id ħanina.

Ix-xemx li ntfiet ħalliet fuq l-oqbra l-ħemda
tad-dalma ta' l-imwiet, u l-ebda għasfura
hawnhekk ma tbejjet jew tismagħha tpespes
x'ħin sejra torqod.

Hadd ħlief il-kwiekeb li feġġew iharsu
b'għajnejn seksieka u ħlief xi werżieq iġħajjat
moħbi fil-liedna tal-ħitan ma jkser
il-waħx ta' l-oqbra.

Resaq is-skiet tal-lejl fuq dik id-dwejra
ta' nies reqdin ir-raqda twila għal dejjem.
Iż-żmien hawnhekk insiehom, ħarbat, ħassar
mill-gebla isimhom.

Fl-aħħar minn bejn šhab iswed feġġ il-qamar
b'ħarsa ta' ħniena u d-dawl bajdani xeħet
fuq dik il-herba ta' mejtin imkeffna
fid-dlam ta' ljieli.

B'dirgħajn twal twal deher is-salib isaltan
fuq dik il-herba ta' mejtin isejjaħ
ħniena minn qiegħ ta' żmien li għadda u ntesa
qalb dak ir-radam.

Raġa' šhab iswed għatta wiċċ il-qamar.
Il-lejl heba s-Salib ġo kefen iswed;
Mill-oqbra smajt il-karba ta' xi mejjet
titlob il-ħniena.

Għadha f'widnejja tidwi dik il-karba
li qaltli: "Ftakar f'dak il-jum li magħna
għad tiġi torqod u fl-irdum ta' herba
jinsewk għal dejjem".

GĦAJNEJN SAĦĦARA*Ritornell ta' G. ELLUL MERCER*

Għajnejn saħħara,
Li jagħtu l-ħajja,
Li jagħmlu l-ħsara...

Għajnejn saħħara,
Li l-qalb ikebbu,
Daqs kieku xrara.

Għajnejn saħħara,
Li jnibbtu t-tama,
Li jkattru l-ħrara.

Għajnejn saħħara,
Tal-Wild u l-ħajja
L-ewwel fawwara.

Għajnejn saħħara,
Li r-ruħ iqanqlu,
Bħall-itjeb bxara.

Għajnejn saħħara,
Baħar ta' mħabba,
Niket u ħsara.

Għajnejn saħħara,
Xejn isbaħ minnkom,
F'ħajti, ma nara.